



பாராளுமன்றத் தேர்தல் - 2020

தேர்தல் விஞ்ஞாபனம்

“ ஒரு தேசங்கள் ஒரு நாடு ”

தமிழ்த் தேசிய மக்கள் முன்னணி
அகில இலங்கை தமிழ்க் காங்கிரஸ்



பின்னணியும் அறிமுகமும்

தமிழர் தேசத்தின் இறைமை :

காலனித்துவவாதிகளிடம் எமது இறைமையை இழக்கும் வரை, தமிழர் தேசம் இறைமையும் ஆட்சி உரிமையும் கொண்ட தனியான தாயகத்தை இலங்கைத்தீவில் வரலாற்றுரீதியாகக் கொண்டிருந்தது. முழு இலங்கைத்தீவும் 1833 இல் ஆங்கிலேய ஆட்சியாளர்களால் ஒரே அரசியல் நிர்வாகக் கட்டமைப்புக்குள் கொண்டுவரப்பட்டது. இதன்போது, தமிழர் தேசத்தின் அங்கீகாரமின்றி ஆங்கிலேய ஆட்சியாளர்களால் தமிழர் தாயகம் சிங்கள தேசத்துடன் ஒன்றிணைக்கப்பட்டது. 1948 ஆம் ஆண்டு பெப்ரவரி மாதம் 4ஆம் திகதியிலிருந்து தமிழர்களின் தலைவிதியைத் தீர்மானிக்கும் தமிழ்தேசத்தின் இறைமையும், ஆட்சியுரிமையும் தமிழ்தேச மக்களின் விருப்பமின்றிச் சிங்கள தேசத்திடம் கையளிக்கப்பட்டது. இந்நிகழ்வின் மூலம் இத்தீவில் இனப்பிரச்சினைக்கு வித்திடப்பட்டது.

உரிமை மறுப்பும் கைச்சாத்திடப்பட்ட ஒப்பந்தங்களும் :

1947ஆம் ஆண்டு சோல்பெரி அரசியல் யாப்பில் தமிழ்த் தரப்பின் உரிமைக் கோரிக்கைகள் நிராகரிக்கப்பட்டதுடன், அதன் பின்னர் 1957 ஆம் ஆண்டில் இருந்து இனப்பிரச்சினைக்குத் தீர்வு காணும் முகமாக, காலத்திற்குக் காலம் தமிழ்த் தலைவர்களும் சிங்கள ஆட்சியாளர்களும் அரசியல் ஒப்பந்தங்களில் கைச்சாத்திட்டார்கள். ஆயினும், காலப்போக்கில் அவையாவும் சிங்கள ஆட்சியாளர்களால் கிழித்தெறியப்பட்டன அல்லது மீறப்பட்டன. அதேவேளை, சிங்களப் பேரினவாத ஆட்சியாளர்களால் தமிழர்களின் உரிமைகள் திட்டமிட்ட ரீதியில் மறுக்கப்பட்டன. அநீதிகள் தொடர்ந்து இடைக்கப்பட்டன.

சிங்கள தேசத்தின் தமிழின அழிப்பும் தமிழர் தேசத்தின் எழுச்சியும் :

தமிழினத்தின் இருப்பை அழிக்கும் நோக்கோடு, நில அபகரிப்பின் மூலம் தமிழர் தாயகத்தின் ஆட்புல ஒருமைப்பாடு சிதைக்கப்பட்டது. தமிழர்களின் மொழி, பண்பாடு போன்ற முக்கிய அடையாளங்களின் அழிப்பு ஆரம்பித்தது. தமிழர் தேசத்துக்கு எதிரான சிங்கள தேசத்தின் இனப் பாரபட்சம் இன அழிப்பாக மாற்றம் பெற்றது. இனஅழிப்புக்கு எதிராக எழுந்த தமிழர்களின் அகிம்சைப் போராட்டங்களை ஆயுத முனையில் அடக்கியது சிங்கள தேசம்.

அப்பாவித் தமிழ் மக்கள் மீது 1956, 1958, 1977, 1983ஆம் ஆண்டுகளில் திட்டமிடப்பட்ட அரசு வன்முறைகள் ஏவிவிடப்பட்டன. 1972இல் தமிழ் இனத்தின் பிரதிநிதிகளின் எதிர்ப்பிற்கு மத்தியில் சிங்கள பேரினவாத ஆட்சியாளர்களினால் நிறைவேற்றப்பட்ட ஒற்றையாட்சி முறையிலான குடியரசு அரசியல் சாசனம், தமிழ் இனத்தின் உரிமைகள் அனைத்தையும் ஒட்டுமொத்தமாக மறுத்த நிலையில், 1976 ஆம் ஆண்டு தமிழ்த் தேசிய இனத்திற்கு உரித்தான சுயநிர்ணய உரிமையின் அடிப்படையில், முழுமையான இறைமையை கொண்ட சுதந்திரத் தமிழ் அரசை நிறுவுவதற்காக வட்டுக்கோட்டைத் தீர்மானம் நிறைவேற்றப்பட்டது.

1977 ஆம் ஆண்டு யுலை மாதம் நடைபெற்ற இலங்கை பாராளுமன்றத் தேர்தலில், தமிழீழ கோரிக்கையை முன்வைத்து போட்டியிட்ட தமிழர் விடுதலைக் கூட்டணிக்கு தமிழினத்தின் தாயகமான வடக்கு கிழக்கு மாகாணத்தில் வாழும் தமிழ் பேசும் மக்கள் அமோகமான ஆதரவை அளித்ததன் மூலம் சுதந்திர தமிழீழத்திற்கான மக்களாணை வழங்கப்பட்டது.

“இரு தேசங்கள் ஒரு நாடு”



இருப்பினும், தமிழர் தேசத்தின் சனநாயக ரீதியிலான அரசியல் முன்னெடுப்புகளை சிங்கள தேசம் திட்டமிட்டு தடுத்ததுடன், தமிழர் தேசத்துக்கு எதிரான அடக்குமுறையை கட்டவிழ்த்துவிட்டது. அரசு அடக்குமுறையை நியாயப்படுத்தக் கூடிய வகையில் அரசியலமைப்பிலும் மாற்றங்கள் கொண்டுவரப்பட்டது. பயங்கரவாதத் தடைச் சட்டம் என்ற பெயரில் மனிதகுலத்துக்கு எதிரான செயற்பாடுகள் கட்டவிழ்த்துவிடப்பட்டது. சமதருணத்தில், கட்டமைப்புசார் இன அழிப்பும், பண்பாட்டு அழிப்பும் சிங்கள தேசத்தால் தீவிரப்படுத்தப்பட்டது.

தமிழர் தேசத்தின் இருப்பையும், தனித்துவத்தையும் பாதுகாக்கவும், சுயநிர்ணய உரிமையை நிலைநாட்டவும் ஆயுதப் போராட்டமே ஒரே வழி என்ற தவிர்க்க முடியாத நிலைக்கு தமிழர் தேசம் தள்ளப்பட்டு ஆயுதப் போராட்டம் விரிவடைந்தது. பிராந்திய மயப்பட்ட தமிழர்களின் போராட்டம் தாயகம், தேசியம், சுயநிர்ணய உரிமை, தமிழ்த் தேசம் அதன் இறைமை ஆகிய கோட்பாடுகளை அடித்தளமாகக் கொண்ட திம்புப் பிரகடனம் பிறப்பெடுப்பதற்கு வழியமைத்தது.

சிங்கள தேசம் இதயசுத்தியற்று பேச்சுவார்த்தையில் கலந்து கொண்டதால், பேச்சுக்கள் தோல்வியில் முடிவடைந்தன. ஒரு புறம் கைச்சாத்திடப்பட்ட ஒப்பந்தங்கள் மீறப்பட்டது. மறுபுறம், தமிழர்களின் நலனை முதன்மைப்படுத்தாத ஒப்பந்தங்கள் தமிழர் தேசத்தின் மீது திணிக்கப்பட்டன.

இத்தகைய சூழலில், தமிழர்களின் உரிமைக்காகத் தமிழீழ விடுதலைப் புலிகளின் தலைவர் மேதகு வெ.பிரபாகரன் தலைமையில் ஆயுதப் போராட்டம் தொடர்ந்து முன்னெடுக்கப்பட்டது. அளப்பரிய உயிர்த்தியாகங்களின் பேராக விடுதலைப் புலிகளால் இலங்கைத்தீவில் ஏற்படுத்தப்பட்ட இராணுவச் சமநிலையின் ஊடாக 2002 ஆம் ஆண்டு சமாதானப் பேச்சு வார்த்தைக்கான சூழல் உருவாக்கப்பட்டது. அவ்வேளையில் விடுதலைப் புலிகள், தமிழ்த் தேசிய இனத்தின் தாயக நிலப்பரப்பின் 70 வீதத்தைத் தொடர்ச்சியாகத் தமது கட்டுப்பாட்டில் வைத்திருந்தனர். அங்கு ஓர் அரசு நிர்வாகத்திற்குச் சமமான சகல அம்சங்களையும் உள்ளடக்கிய நிர்வாகக் கட்டமைப்பை நடாத்தி ஓர் நடைமுறை அரசினைத் தமிழீழ விடுதலைப் புலிகள் தம்வசம் கொண்டிருந்தனர். இவ்வாறான சூழ்நிலையில் 2002 ஆம் ஆண்டில் உருவான சமாதான சூழல் ஊடாகப் பேச்சுவார்த்தைகளில் ஈடுபட்டு தமிழ் மக்கள் ஏற்றுக் கொள்ளக் கூடிய கௌரவமானதும், நீதியானதுமான அரசியல் தீர்வை அடைந்து கொள்ளுவதற்காக தமிழீழ விடுதலைப் புலிகள் அர்ப்பணிப்புடனும், இதயசுத்தியுடனும் முயற்சித்தனர். இந்த அடிப்படையிலேயே விடுதலைப் புலிகளால் இடைக்காலத் தன்னாட்சி அதிகார சபை (ISGA) வரைவு முன்வைக்கப்பட்டது.

ஆனாலும் சமாதான வழிமுறையுடாகத் தமிழ் மக்களின் இனப் பிரச்சினைக்கு தீர்வு எதனையும் முன்வைக்க விரும்பாத பௌத்த சிங்கள பேரினவாத அரசுகள் காலத்தை இழுத்தடித்து தமிழீழ விடுதலைப் புலிகளை இராணுவ ரீதியாகப் பலவீனப்படுத்தி, தமிழ் மக்களின் பேரம் பேசும் சக்தியை அழிப்பதிலேயே முனைப்புக்காட்டின. 2005 ஆம் ஆண்டு ஆட்சிக்கு வந்த சிங்கள அரசுத் தலைமையானது சமாதானக் கதவுகளை முற்றாக மூடியதுடன், தமிழீழ விடுதலைப் புலிகளை அழிப்பதற்கான போரினைத் தீவிரப்படுத்தியது. மூன்று வருடங்கள் இடைவிடாது ஓய்வின்றி மேற்கொண்ட இன அழிப்பும் போரின் மூலம் விடுதலைப் புலிகளது இராணுவ பலத்தை அழித்தது.

தமிழ் மக்களின் அரசியல் உரிமைக்கான விடுதலைப் போராட்டத்தில் ஐம்பதாயிரத்திற்கும் அதிகமான இளைஞர்களும் யுவதிகளும் தமது உயிர்களை எமது தேசத்திற்காக தியாகம் செய்துள்ளனர். இடைச்சக்கனக்கான எமது மக்கள் இனப்படுகொலை செய்யப்பட்டுள்ளனர்.

“இரு தேசங்கள் ஒரு நாடு”



பூகோள அரசியலும் தமிழர் போராட்டமும் :

இந்துசமுத்திரத்தில் நடைபெறும் பூகோள அரசியல் போட்டியில் இலங்கைத்தீவானது ஒரு முக்கிய புள்ளியாகும். இந்த பூகோள அரசியல் போட்டியானது எமது இனத்தின் விடிவிற்கான பயணத்தில் பல தாக்கங்களைப் பல்வேறு காலகட்டத்திலும் ஏற்படுத்தியுள்ளது. தொடரும் இப் பூகோள அரசியல் போட்டியானது, தமிழ் மக்கள் தமது இலக்கை அடைவதற்கான வாய்ப்புகளையும் வழங்கி வருகிறது. இந்த வாய்ப்புக்களை தமிழ் மக்களின் நலன்சார்ந்து, அர்ப்பணிப்புடனும் ஆக்கபூர்வமாகவும் அணுகுவதன் மூலம், எமது இலக்கை அடையலாம் என்ற தர்க்கரீதியான, உறுதியான நம்பிக்கையுடன் தமிழ்த் தேசிய மக்கள் முன்னணி தனது பயணத்தைத் தொடர்கிறது.

தமிழ்த் தேசிய மக்கள் முன்னணியின் கொள்கை :

இத்தகைய சூழலில், தமிழ்த் தேசிய மக்கள் முன்னணியினராகிய நாம், இரு தேசங்களின் கூட்டான - ஒரு நாடு என்கின்ற கோட்பாட்டினை முன்வைத்து நகர்ந்து கொண்டிருக்கிறோம்.

இன்று இலங்கைத் தீவினை மையமாகக் கொண்டு பூகோள அரசியல் போட்டியொன்று இடம்பெறுகின்றது. அந்தப் பூகோள அரசியலில் தமிழ் மக்களுக்கும் காத்திரமான இடமுண்டு. அப்போட்டியுடாக தமிழர்களுக்குக் கிடைக்கும் முக்கியத்துவமானது, தமிழர்களுக்கான நிகரற்ற பேரம்பேசும் சக்தியாகும். அதனை அடிப்படையாக வைத்து, தமிழ் மக்களின் அரசியல் நலன்களை முன்னிலைப்படுத்தி சர்வதேச அரசியலை கையாண்டிட்டு தமிழ்த் தேசத்திற்கான அங்கீகாரத்தினை பெற்றுக் கொள்ளலாம் என்பது எமது திடமான நிலைப்பாடாகும்.

தமிழ் மக்கள் பேரவையின் தீர்வுத்திட்ட முன்மொழிவுகளின் அடிப்படையில், வடக்கு கிழக்கு தாயகம், தமிழ்த் தேசமும் அதன் இறைமையும் அங்கீகரிக்கப்பட்டு, சுயநிர்ணய உரிமை அடிப்படையிலான தீர்வு மூலமே உறுதிப்படுத்தப்பட முடியும்.

இதனை சிறீலங்கா என்கின்ற வலுவான இனவாத சிந்தனை வயப்பட்ட தற்போதுள்ள அரசு கட்டமைப்பு முறைக்குள் அடைய முடியாது. இங்கு அரசு மீளருவாக்கம் (State Reformation) இடம்பெற்று, தேசங்களின் கூட்டாக, ஆகக் குறைந்தது தமிழ் சிங்கள தேசங்களின் இறைமைகளைக் கூட்டுச் சேர்த்த (Pooling of Sovereignties) இருதேசங்கள் கொண்ட ஒரு நாடாக இலங்கை அரசு உருவாக்கப்படுவதன் மூலமே தமிழ் மக்களின் நலன்களை பாதுகாக்கக்கூடிய தீர்வை அடைய முடியும்.

தமிழ்த் தேசம் (Nation) எனும் அந்தஸ்த்து அங்கீகரிக்கப்படல் வேண்டுமென்பதிலும், அவ்வந்தஸ்து சமரசத்திற்கு அப்பாற்பட்டது என்பதிலும் நாம் உறுதியாக உள்ளோம்.

சர்வதேச சமூகமானது தமது பிராந்திய நலன்களைப் பாதுகாக்கும் நோக்கில் இலங்கை அரசு மீது அழுத்தங்களைப் பிரயோகிப்பதற்குத் தமிழர்களது உரிமைப் போராட்டத்தைப் பயன்படுத்துகின்றது என நாம் எமது 2010ஆம் ஆண்டுத் தேர்தல் விஞ்ஞாபனத்தில் எதிர்வுகூறியதே நடந்தேறியது. இந்நிலையானது, பூகோள அரசியலின் விளைவால் வடிவ மாற்றத்தோடு தொடருகின்றது. இதன் காரணமாகவே தமிழ்த் தேசிய மக்கள் முன்னணி தமிழ் மக்கள் தமது அடிப்படை கொள்கைகளான தாயகம், தேசம், தனித்துவமான இறைமை, சுயநிர்ணய உரிமை என்பவற்றை விட்டுக் கொடுக்காமல் உறுதியாக இருக்க வேண்டும் என வலியுறுத்துகின்றது. அவ்வாறு உறுதியாக இருந்தாலே சர்வதேச சமூகம் தமது நலன்களை அடைவதற்காகத் தமிழர்களது பிரச்சினையைக் கையில் எடுக்கும் பொழுது, தமிழ் மக்களும் தமது நலன்களை அடைவதற்கு அதனைப் பயன்படுத்த முடியும்.



புதிய ஒற்றையாட்சி அரசியல் யாப்புக்கான

இடைக்கால அறிக்கையை நிராகரித்தல்.

கடந்த 2016 ஆம் ஆண்டு சிநீலங்கா அரசினால் உருவாக்கப்பட்ட புதிய அரசியலமைப்புப் பேரவையினால் தமிழர்களின் நீண்டகால இனப்பிரச்சினைக்கான தீர்வான 'ஏக்கிய இராச்சிய' (ஒற்றையாட்சி) அரசியல் அமைப்புக்கான இடைக்கால அறிக்கையே தயாரிக்கப்பட்டுள்ளது.

வடக்கு கிழக்கை தமிழர் தாயகம் என அங்கீகரிக்காத, வடக்கு கிழக்கு இணைப்பை உறுதிப்படுத்தாத, தமிழ்த் தேசம், அதன் இறைமை, சுயநிர்ணய உரிமை என்பவற்றை அங்கீகரிக்காத, சமஸ்தி ஆட்சி முறையை மறுதலிக்கும், பௌத்தத்தை முதன்மை மதமாக அங்கீகரிக்கின்ற - இறைமை பகிரப்படமுடியாத - மற்றும் இறைமையை பராதீனப்படுத்த முடியாத ஏக்கிய இராச்சிய (ஒற்றையாட்சி) அடைப்படையிலான -அரசியலமைப்புக்கான அறிக்கையாகவே அவ் இடைக்கால அறிக்கை வெளிவந்துள்ளது.

இந்த ஒற்றையாட்சிக்கான இடைக்கால அறிக்கையைத் தமிழ்த் தேசிய மக்கள் முன்னணி (அகில இலங்கை தமிழ்க் காங்கிரஸ்) மற்றும் முழுதாக நிராகரிக்கின்றது. அதேபோன்று 13ஆம் திருத்தச் சட்டமோ, அதன் கீழான மாகாண சபைகளோ தீர்வுக்கான ஆரம்பப் புள்ளியாகவேனும் ஏற்றுக் கொள்ளப்பட முடியாதவை என்பதே எமது உறுதியான நிலைப்பாடாகும்.

தீர்வுத் திட்டம் - நிலையான அரசியல் தீர்வு

புதிதாக உருவாக்கப்படும் ஏக்கிய இராச்சிய (ஒற்றையாட்சி) அரசியலமைப்பிற்கான இடைக்கால வரைபினை முற்றாக நிராகரித்து, தமிழ் மக்கள் பேரவையினால் தயாரிக்கப்பட்டுள்ள தீர்வுத் திட்டத்தின் பிரகாரம் இணைந்த வடக்கு - கிழக்கினை தாயகமாகக் கொண்ட தமிழ் மக்களை, தனித்துவமான இறைமை கொண்ட தேசமாக அங்கீகரித்து அதன் தனித்துவமான இறைமையையும், சர்வதேச சட்டங்களின் அடிப்படையில், தமிழ் மக்களுக்குள்ள சுயநிர்ணய உரிமையின் பிரகாரம், தமிழ்த் தேசிய இனப்பிரச்சினைக்கு தீர்வு காண்பதற்காக தொடர்ந்து போராடுவோம்.

இந்த இறைமையுள்ள தேசங்களின் கூட்டிணைவு என்பது கனடா போன்று உலகின் முன்னேறியுள்ள பல நாடுகளில் உள்ளவை போன்ற அதிகார அமைப்பாகும்.

இங்கு மலையக தமிழர்கள் மற்றும் முஸ்லிம்கள் தாம் சுயநிர்ணய உரிமையை கோர உரித்துடையவர்கள் என கோரிக்கைகளை முன்வைப்பின், நாம் அதனை ஏற்றுக் கொள்வோம். ஆனால், சுயநிர்ணய உரிமை அரசியலை முன்னெடுப்பதா? இல்லையா? என்பதை அவர்களே தீர்மானிக்க வேண்டும். பேரினவாத அடக்குமுறைக்கு எதிராக அவர்களுடன் கைகோர்த்து ஒன்றாக பயணிப்பதற்கு நாம் என்றும் தயாராகவே உள்ளோம்.

தேச அங்கீகாரம் என்ற அடிப்படையிலான தீர்வை

வலியுறுத்துவது - நிலையான தீர்வுக்கு அடிப்படையானது

இலங்கைத் தீவானது பௌத்த சிங்கள மக்களுக்காக மாத்திரமே சிருஸ்டிக்கப்பட்டது எனும் மகாவம்ச மனநிலை காரணமாகவே இத்தீவில் தமிழ்த் தேசத்தின் இருப்பை சிதைப்பதற்காக இன்று வரை தொடரும் இன அழிப்பு செயற்திட்டத்தை சிங்கள தேசம் முன்னெடுத்து வருகின்றது. ஆகவே தமிழரின் (ஆயுதம் தரித்த மற்றும் ஜனநாயக வாழி தழுவிய) போராட்டம், எமது தேசம் என்ற பரிமாணத்தை பாதுகாத்தல் பற்றியதாகும். அந்த பரிமாணம் நாமே எம்மை ஆளும் சுயநிர்ணய உரிமையை பெறும்போதே பாதுகாக்கப்படும்.

ஆனால் இறைமையின் உறைவிடம் சிங்கள பௌத்த அரசாகிய சிநீலங்கா அரசிடமே என சிங்கள தேசம் கூறுகிறது. எம்மைப் பொறுத்த வரையில், அத்தகைய அணுகுமுறையை ஏற்றுக் கொண்டு செய்யப்படும் எந்தவொரு அதிகாரப் பகிர்வு ஏற்பாடும் இத்தீவின் மீதான சிங்கள பௌத்தத்தின் ஏகபோக உரிமையை ஏற்றுக் கொள்வதற்கு நிகரானது.

அப்படி நாம் ஏற்றுக் கொண்டால், சிங்கள தேசம் அந்த அதிகாரப் பகிர்வை எதிர்காலத்தில் ஒரு தலைப்பட்சமாக நீக்குவதற்கான வாய்ப்பு உண்டு. தமிழர்களைத் தேசம் என நாம் முன்னிறுத்தும் போது, அவர்களை ஓர் சுயநிர்ணய உரிமையின் படி வந்த இறைமையின் உடைமையாளர்களாக நாம் முன்னிறுத்துகின்றோம்.



அந்த அடிப்படையில் தீர்வு எட்டப்படும் போது, சிங்கள அரசு அதை ஒருதலைப்பட்சமாக இல்லாமல் செய்ய முடியாது. ஆதலால்தான், தமிழர்கள் ஒரு தேசம் என்ற அடிப்படையில் நாம் அரசியல் தீர்வை அணுக வேண்டும் என வலியுறுத்துகின்றோம்.

உதாரணமாக, அதிகாரப் பகிர்வு ஊடாக நாம் சமஸ்தித் தீர்வை பெற்றுக் கொண்டாலும், அதுவோர் அதிகாரப் பகிர்வுச் செயன்முறையாக இருப்பதால், சிங்கள தேசத்தால் எதிர்காலத்தில் புதியவோர் ஒற்றையாட்சி அரசியலமைப்பை உருவாக்குவதன் மூலம் அவ்வெற்பாட்டை தன்னிச்சையாக இல்லாதொழிக்க முடியும். மாறாக இறைமையுள்ள தேசங்கள் என்ற வகையில் சிங்கள, தமிழ் தேசங்கள் இணைந்து உருவாக்கும் இறைமையுள்ள தேசங்களின் சமஸ்தி என்பது தனித்து ஒரு தேசத்தால் தன்னிச்சையாக இல்லாமல் செய்யப்பட முடியாதது. அத்தகைய தீர்வை நீடித்து நிலைக்கக் கூடியதாகும்.

அதிகாரப் பகிர்வு மூலமான சமஸ்தி அரசியலமைப்பையே பெரும்பான்மையினத்தவரால் ஒரு தலைப்பட்சமாக மாற்றியமைக்கக்கூடிய ஆபத்துள்ள நிலையில் எமது கட்சியைத் தவிர ஏனைய அனைத்துத் தமிழ்க் கட்சிகளும் ஏக்கிய இராச்சிய என்ற அரசியல் அமைப்புக்கு இணங்கியிருப்பதானது தமிழ் மக்களின் உரிமைப் போராட்டத்திற்கு முற்றுப்புள்ளி வைக்கும் செயற்பாடாகும்.

அரசியல் தீர்வை அடைந்து கொள்வதற்கான வழிவகைபடம் :

தமிழ்த் தேசிய மக்கள் முன்னணியின் முழுமையான பங்குபற்றுவதன் தமிழ் மக்கள் பேரவையினால் தயாரிக்கப்பட்டுள்ள தீர்வுத்திட்டத்தின் பிரகாரம், தமிழ்த் தேசிய இனப்பிரச்சினைக்கான இறுதித்தீர்வை அடைவதற்கு கீழ்வரும் வழிமுறைகள் முக்கியமானவை என நாம் கருதுகிறோம்.

- ☑ தாயகத்திலும், புலம் பெயர்ந்தும் வாழும் தமிழ் மக்களையும், தமிழகத்தில் வாழும் தமிழ் உறவுகளையும் அரசியல் மயப்படுத்தி அணிதிரட்டி போராடுவது.
- ☑ மலையகத் தமிழ் மக்கள், முஸ்லீம் மக்கள் மற்றும் சிங்கள முற்போக்கு சக்திகளையும் எமது தார்பீக உரிமைப் போராட்டத்தில் இணைத்து செயற்படுவது.
- ☑ இலங்கைத் தீவை மையப்படுத்தி இடம்பெறும் பூகோள அரசியல் போட்டியில் தமிழர்களின் வகிபாகத்தையும், முக்கியத்துவத்தையும் சரிவர பாவித்து சர்வதேச அபிப்பிராயத்தைத் தமிழர் நலன்களை நோக்கி நகர்த்தல்.

ஐ.நா. சபையிடம் பொதுசன வாக்கெடுப்பைக் கோருதல்

மேற்படி தீர்வு முயற்சிகள் குறிப்பிட்டவோர் கால எல்லைக்குள் உரிய பயன்களைத் தராவிட்டால், எமது மக்களின் பேச்சுச் சுதந்திரத்தையும், அரசியல் உரிமையையும் சுதந்திரமாக வெளிப்படுத்தத் தடையாக இருக்கும் அரசியலமைப்பின் 6ஆம் திருத்தச் சட்டத்தை நீக்கி தமிழ் மக்களின் அரசியல் அபிலாசைகளை அறிந்து கொள்ள ஐ.நா கண்காணிப்பில் சர்வசன வாக்கெடுப்பு ஒன்றினைக் கோரி தமிழ் மக்களை தமிழ்த் தேசிய மக்கள் முன்னணி அணி திரட்டும்.

தமிழ் மக்களின் உடனடி பிரச்சனைகள் தொடர்பில் எமது அணுகுமுறைகள் :

இனப்படுகொலைக்கு சர்வதேச நீதி, தமிழின அழிப்புக்கு எதிராக சர்வதேச நீதிபெறல்

தமிழ் மக்கள் மீது இனவழிப்பு, மானுட குலத்திற்கு எதிரான குற்றம் மற்றும் போர்க் குற்றங்கள் புரியப்பட்டுள்ளமை வெளிப்படையானதே. இந்தக் குற்றங்கள் தொடர்பாக காத்திரமான சர்வதேச குற்றவியல் நீதிமன்ற விசாரணை அல்லது விசேட குற்றவியல் தீர்ப்பாயம் மூலமான விசாரணையையே நாம் வேண்டுகின்றோம்.

“இரு தேசங்கள் ஒரு நாடு”



கடந்த எட்டு ஆண்டுகளாகத் தமிழ் மக்களுடன் இணைந்து எமது கட்சி உள்ளக விசாரணை மீது நம்பிக்கை இல்லை என்றும் சர்வதேச பக்கச் சார்பற்ற விசாரணையே வேண்டும் என்றும் வலியுறுத்தி வந்துள்ளோம். எனினும் தமிழ் மக்களின் விருப்பங்களுக்கு மாறாக வடக்கு கிழக்கில் மக்களால் தெரிவு செய்யப்பட்ட பிரதிநிதிகளின் ஆதரவுடன் உள்ளக விசாரணைக்கு வாய்ப்பு வழங்கப்பட்டது. இதன் காரணமாக யுத்தக் குற்றவாளிகள் பொறுப்புக்கூறலில் இருந்து தப்பித்துக் கொண்டுள்ளதுடன், யுத்தக் குற்றங்களுக்கு பொறுப்பானவர்கள் இன்று நாட்டின் அதியுயர் ஆட்சி அதிகாரத்தில் அமர்ந்துள்ளனர். எனவே இனியும் உள்ளக விசாரணைக்கு கால அவகாசம் வழங்காமல் உடனடியாக சர்வதேச குற்றவியல் விசாரணை ஆரம்பிக்கப்படல் வேண்டும்.

இதை எவ்வாறு சாத்தியப்படுத்துவது?

போரினால் பெருவாரியாக பாதிக்கப்பட்டவர்கள் தமிழ் மக்களே. எந்தவொரு சந்தர்ப்பத்திலும் எந்தவொரு தளம்பலும் இல்லாமல் சர்வதேச குற்றவியல் நீதிமன்ற விசாரணை அல்லது விசேட குற்றவியல் தீர்ப்பாயம் மூலமான விசாரணையே வேண்டும் என்பதே எமது கோரிக்கை என நாம் உறுதியான நிலைப்பாட்டை வலியுறுத்த வேண்டும். அதன் மூலம் பாதிக்கப்பட்ட மக்களின் சம்மதம் இல்லாது எம்மீது உள்ளக விசாரணைப் பொறிமுறையைத் திணிப்பதனை நாம் தடுக்கலாம். தமிழ்த் தேசிய மக்கள் முன்னணி ஐ.நா. வுக்கு உள்ளும், வெளியும் சர்வதேச குற்றவியல் விசாரணை செயல்முறையே தேவை என்பதை பல்வேறு அழுத்தங்களுக்கு மத்தியிலும் தெளிவாக வலியுறுத்தி வந்துள்ளது. புகோள அரசியலைச் சரிவரக் கையாள்வதனுடாகவும், எமது மக்களின் சனநாயக அணிதிரள்வைச் சரியாக பயன்படுத்துவதனுடாகவும் நாம் இதனை அடைந்து கொள்ளலாம்.

நிலையான அபிவிருத்தி

வடக்கு - கிழக்கு, யுத்தத்தினால் பாதிக்கப்பட்ட பிராந்தியமாக பிரகடனப்படுத்தப்பட்டு, அப்பிராந்தியத்தை மீளக் கட்டியெழுப்புதல் (பொருளாதாரம், மனித வளம்) மற்றும் நிலையான அபிவிருத்தி, இளைஞர் யுவதிகளின் வேலைவாய்ப்பு என்பவற்றை மேற்கொள்வதற்குத் தேவையான நிதியைக் கையாண்டும் முகமாக, வடக்கு - கிழக்கில் ஒரு பொதுக் கட்டமைப்பு உருவாக்கப்பட்டு, அதற்கான நிதி நேரடியாகக் கிடைப்பதனை சர்வதேச சமூகம் உறுதிப்படுத்த வேண்டும் என தொடர்ந்தும் சர்வதேச அரங்குகளில் குரல் கொடுப்போம்.

விவசாய அபிவிருத்தி முன்மொழிவுகள்

- ☑ நிலைத்து நிற்கும் விவசாய அபிவிருத்திக் கொள்கை ஒன்றினை உருவாக்கி அமுல்படுத்த ஏற்பாடுகளை மேற்கொள்ளல்.
- ☑ விவசாய உற்பத்திப் பொருட்களுக்கான நியாயவிலைக்கான சந்தைப் பொறிமுறை ஒன்றினை உருவாக்குதல்.
- ☑ விவசாய மிகை உற்பத்திப் பொருட்களுக்கான குளிசூட்டப்பட்ட களஞ்சியசாலைகளை ஏற்படுத்தி கேள்வி அதிகரிக்கும் காலத்தில் பொருட்கள் சந்தைக்குச் செல்வதனை வசதிப்படுத்தல்.
- ☑ பொருத்தமான பயிர்த்தெரிவு மற்றும் பயிர் முகாமைத்துவம் தொடர்பாக வினைத்திறமான விவசாய ஆலோசனை வசதிகளை விரிவுபடுத்துதல்.
- ☑ விவசாயத் துறை வளர்ச்சிக்கு அவசியமான விவசாய உற்பத்திப்பொருள் இறக்குமதிக் கொள்கை ஒன்றினை உருவாக்கி அமுலாக்க வேண்டிய ஏற்பாடுகளை மேற்கொள்ள அழுத்தங்களைப் பிரயோகித்தல்.



கைத்தொழில் அபிவிருத்தி முன்மொழிவுகள் :

- ✓ தமிழர் தாயகப்பிரதேசங்களில் காணப்படும் இயற்கைவளங்களை அடிப்படையாகக் கொண்ட சிறிய மற்றும் நடுத்தர கைத்தொழிற்சாலைகளை உருவாக்குதல்.
- ✓ தமிழர் பிரதேசங்களில் கைவிடப்பட்ட இரசாயனத் தொழிற்சாலை, ஓட்டுத்தொழிற்சாலை, கரும்புத்தொழிற்சாலை, பனை சார் உற்பத்தித் தொழிற்சாலை போன்றவற்றை மீள ஆரம்பித்தல்.
- ✓ உள்நாட்டு மற்றும் வெளிநாட்டு நுகர்விற்கு ஏற்றதாகப் பழங்களை தகரத்திலடைக்கும் மற்றும் பழச்சாறு போத்தலில் அடைக்கும் தொழிற்சாலைகளை உருவாக்குதல்.
- ✓ உள்நாட்டு மற்றும் வெளிநாட்டு நுகர்விற்கு ஏற்றதாகப் உணவு பதனிட்டு பொதியிடும் தொழிற்சாலைகளை உருவாக்குதல்.
- ✓ தமிழர் பிரதேச பாரம்பரிய உணவு உற்பத்திப் பொருட்களைப் புலம் பெயர்ந்த தமிழர்கள் வாழும் நாடுகளுக்கு ஏற்றுமதி செய்வதற்கான ஏற்பாடுகளை மேற்கொள்ளுதல்.
- ✓ கதேச வர்த்தகர்களின் வர்த்தக, வியாபாரச் செயற்பாடுகளைப் பாதுகாக்கும் உள்ளூராட்சிக் கொள்கைகளை உருவாக்கி அமுல்படுத்துதல்.

கலாசார அபிவிருத்தி முன்மொழிவுகள் :

- ✓ தமிழர் கலாசார , பண்பாட்டு மரபுரிமைகளைப் பாதுகாத்து பேணி மேம்படுத்தப் பொருத்தமான திட்டங்களை உருவாக்கி அமுல்படுத்துதல்.
- ✓ ஆக்கிரமிப்புக்கு உள்ளாகிவரும் தமிழர் வரலாற்றுப் பாரம்பரியங்களை பாதுகாப்பதற்குத் தொடர்ந்து போராடிப் பாதுகாத்தல்.
- ✓ போதைப்பொருள் உற்பத்தி, கடத்தல், பாவித்தல் போன்ற செயற்பாடுகளைக் கட்டுப்படுத்தத் தேவையான பொருத்தமான நடவடிக்கைகளை முன்னெடுத்தல்.

மீன்பிடித்துறை அபிவிருத்தி முன்மொழிவுகள்

- ✓ சிறு மீன்பிடித்துறையினை அபிவிருத்தி செய்ய நடவடிக்கை எடுத்தல்.
- ✓ மீனுற்பத்திக்கு நியாயமான விலையைப் பெற்றுக்கொள்வதற்கான நடவடிக்கையை மேற்கொள்ளுதல்.
- ✓ ஆழ்கடல் மீன்பிடியை ஊக்குவிக்கும் வகையில் ஆழ்கடல் மீன்பிடி கலங்களையும் அவற்றைப் பயன்படுத்துவதற்கான பயிற்சிகளையும் பெற்றுக் கொடுப்பதற்கான ஏற்பாடுகளை மேற்கொள்ளல்.
- ✓ ஆக்கிரமிக்கப்பட்ட தமிழர் பாரம்பரிய மீன்பிடிப் பிரதேசங்களை மீட்டெடுக்க கடந்தொழில் அமைப்புக்களுடனும் தொழிலாளர்களுடனும் இணைந்து செயலாற்றுதல்.
- ✓ இந்திய மீனவர்களின் அத்துமீறலைக் கட்டுப்படுத்த மக்கள் போராட்டங்களை முன்னெடுப்பதுடன் இராஜதந்திர முயற்சிகளையும் முன்னெடுத்தல்.
- ✓ மீன் மிகையுற்பத்திக் காலத்தில் விலை வீழ்ச்சி ஏற்படும் போது பிடித்த மீன்களைப் பாதுகாக்க குளிரூட்டப்பட்ட களஞ்சியசாலை வசதிகளை மைய இடங்களில் ஏற்படுத்துதல்.

“இரு தேசங்கள் ஒரு நாடு”

- ✓ மீன் பதனிடும் தொழிற்சாலைகளை வடக்கு கிழக்கு தாயகப் பகுதிகளில் நிறுவுவதற்கான ஏற்பாடுகளை மேற்கொள்ளுதல்.
- ✓ படகு கட்டும் தொழிற்சாலைகள் மற்றும் மீன்பிடி உபகரணங்களை உற்பத்தி செய்யும் தொழிற்சாலைகளை அமைத்து இளைஞர் யுவதிகளுக்கு வேலை வாய்ப்பினை வழங்குதல்.
- ✓ உள்நூர் சிறிய அளவு நன்னீர் மீன்பிடித்துறையை மேம்படுத்த நடவடிக்கை எடுத்தல்

கல்வித்துறை அபிவிருத்தி முன்மொழிவுகள் :

- ✓ கல்வித்துறையில் அரசியல் தலையீட்டுடன் இடம்பெறும் தகுதியற்ற நியமனங்களையும், அரசியல் பழிவாங்கல்களையும் கட்டுப்படுத்தி ஆரோக்கியமான கல்விச் சூழலை வளர்த்தெடுக்க தொடர்ந்து குரல் கொடுப்போம்.
- ✓ வடக்கு கிழக்கு பிரதேசங்களில் பின்தங்கிய பாடசாலைகளில் கட்டிட மற்றும் உட்கட்டுமான தேவைகளை மதிப்பீடு செய்து அவற்றை மேம்படுத்த உரிய நடவடிக்கைகளை முன்னெடுத்தல்.
- ✓ பின்தங்கிய பாடசாலைகளுக்கு வேண்டிய ஆசிரிய ஆளணிவளத்தினை விருத்தி செய்வதற்கான வழிவகைகளை முன்னெடுத்தல்.
- ✓ சிறந்த கற்றல் கற்பித்தல் செயற்பாடுகளுக்கு தடையாக அமையும் முறைகேடுகளுக்கு எதிராகக் குரல் கொடுப்பதுடன், மாணவர் சமூகத்தை நோக்கி திட்டமிட்டு பரப்பப்படும் போதைப்பொருள் பாவனை மற்றும் வன்முறைக் கலாசாரத்தை கட்டுப்படுத்தி ஒழுக்கமுள்ள மாணவர் சமூகத்தையும், அறிவார்ந்த சமூகத்தையும் கட்டியெழுப்ப செயலாற்றுவோம்.

அரசியல் கைதிகள் விடுதலை :

தமிழ் அரசியல் கைதிகள் அனைவரும் நிபந்தனையின்றி விடுதலை செய்யப்பட வேண்டுமென வலியுறுத்தி, சர்வதேச அரங்குகளில் குரல் கொடுப்பதுடன் பேரம் பேசுவதற்குக் கிடைக்கும் சந்தர்ப்பங்களில் அவர்களின் விடுதலைக்காகப் பேரம் பேசுவோம்.

பயங்கரவாதத் தடைச்சட்ட நீக்கம் :

நீண்டகாலமாக தமிழ் மக்களை அடக்கி ஒடுக்குவதற்கு காரணமாக இருந்து வரும் கொடிய பயங்கரவாதத் தடைச்சட்டத்தை நீக்குவதற்குத் தேவையான அரசியல் நடவடிக்கைகளைச் சர்வதேச மட்டத்திலும் உள்நாட்டிலும் முன்னெடுப்போம்.

வலிந்து காணாமல் ஆக்கப்பட்டோருக்கான நீதி :

வலிந்து காணாமல் ஆக்கப்பட்டவர்களது விடயத்தில், சர்வதேச விசாரணைப் பொறிமுறைகளின் கீழ் நீதி வழங்கப்பட வேண்டுமென சர்வதேச அரங்குகளில் குரல்கொடுப்போம்.

“இரு தேசங்கள் ஒரு நாடு”



தாயகத்திலிருந்து இரணுவத்தை வெளியேற்றல் :

சிறீலங்கா ஆயுதப்படைகள் மீதான போர்க்குற்றங்கள், மனித குலத்திற்கு எதிரான குற்றங்கள், இனப்படுகொலைக் குற்றங்கள் தொடர்பில், சர்வதேச விசாரணைகள் ஊடாக நீதி கிடைக்கும் வரையில் – சிறீலங்கா இரணுவம் வடக்கு – கிழக்கு தமிழர் தாயகத்திலிருந்து வெளியேற்றப்படக் குரல் கொடுப்போம்.

அரசு, தனியார் காணிகள் விடுவிப்பு :

வடக்கு – கிழக்கு தமிழர் தாயகத்தில் தனியார் மற்றும் அரசு காணிகளில் நிலை கொண்டிருக்கும் அரசு படைகள் வெளியேற்றப்பட்டு அக்காணிகளில் மீள் குடியேற்ற நடவடிக்கைகளை துரிதப்படுத்த குரல்கொடுப்போம்.

திட்டமிட்ட சிங்களக் குடியேற்றத்திற்கு எதிராகப் போராடுதல்

அபிவிருத்தி என்ற பெயரில் தமிழர் தாயகத்திலுள்ள சனத்தொகை விகிதாசாரத்தினை திட்டமிட்ட முறையில் மாற்றியமைப்பதும், தமிழர் தாயகத்தின் புவியியல் ஒருமைப்பாட்டைத் துண்டிப்பதுமான சிங்களப் பேரினவாதத்தின் குடியேற்றம் உள்ளிட்ட நடவடிக்கைகளை நிறுத்துவதற்கான நடவடிக்கைகளை மேற்கொள்ளுவோம். வடக்கு – கிழக்கு தமிழர் தாயகத்தில் அரசு ஆதரவுடன் இடம்பெற்றுக் கொண்டிருக்கும் சிங்கள, பௌத்தமயமாக்கல் மற்றும் சிங்களக் குடியேற்றங்களைத் தடுத்து நிறுத்த நடவடிக்கை எடுப்போம்.

வடக்கிற்கு மகாவலியைத் திசை திருப்பதல் என்ற போர்வையில் – வடக்கு மாகாணத்தில் சிங்களக் குடியேற்றங்களை ஏற்படுத்தும் நோக்கில் மாத்திரமே – மகாவலி அபிவிருத்தி அதிகாரசபை திட்டமிட்டு இயங்குகிறது. அவ்வாறானதொரு அதிகார சபையின் நியாயாதிக்கம் வடக்கில் இல்லாது ஒழிக்கப்படவும் – அத்துடன், கிழக்கு மாகாணத்தில் மகாவலி அபிவிருத்தித் திட்டம் என்ற பெயரில் இடம் பெறும், திட்டமிட்ட சிங்களக் குடியேற்றங்கள் அனைத்தையும் எதிர்ப்போம். மொரகஸ்கந்த நீர்ப்பாசனத்திட்டத்தின் கீழ் – வன்னிப் பிரதேசத்தில் திட்டமிட்டு மேற்கொள்ளப்படும் சிங்களக் குடியேற்றங்கள் அனைத்துக்கும் எதிராகப் போராடுவோம், இவற்றுக்கான வரவு செலவுத்திட்ட நிதி ஒதுக்கீடுகளுக்கு ஆதரவு வழங்குவதனைத் தவிர்ப்போம்.

ஆக்கிரமிப்புக்களை எதிர்ப்போம் :

தொல்லியல் திணைக்களம், வனவளத் திணைக்களம் மற்றும் வன விலங்குத் திணைக்களம் உட்பட பல அரசு திணைக்களங்கள் ஊடாக மேற்கொள்ளப்பட்டுவரும் – வழிபாட்டுத்தல, நில ஆக்கிரமிப்புக்கள் அனைத்தும் நிறுத்தப்படவும், மேலே குறிப்பிடப்பட்ட திணைக்களங்கள் ஊடாக – நிலங்களை ஆக்கிரமிப்பதற்காக – ஏற்கனவே வெளியிடப்பட்ட அரசிதழ்கள் (வர்த்தமாணி அறிவித்தல்கள்) இரத்துச் செய்யப்படவும், நிறுத்தப்படவும் நடவடிக்கை எடுப்போம். இவற்றுக்கான வரவு செலவுத்திட்ட நிதி ஒதுக்கீடுகளுக்கு ஆதரவு வழங்கமாட்டோம்.



அபிவிருத்தி, சுயதொழில் மற்றும் வேலை வாய்ப்புக்கள் .

போரினால் பாதிக்கப்பட்ட வடக்கு - கிழக்கு தமிழர் தாயகத்தில் அபிவிருத்தியையும் இளையோர்களுக்கான வேலைவாய்ப்புக்களையும் ஏற்படுத்துவதனை நோக்கமாகக் கொண்டு - வெளிநாடுகளில் வாழும் மக்களிடமிருந்து நேரடி முதலீடுகளை பெற்று - வேலை வாய்ப்புக்களை உருவாக்கவும், தேசத்தின் தொழில் சார் (கடற் தொழில், விவசாயம், வர்த்தகம்) துறைகளை அபிவிருத்தி செய்து மக்களின் தனிநபர் வருமானத்தை அதிகரிக்கவும் - தமிழ்த் தேசத்தின் பொருளாதாரத்தை அபிவிருத்தி செய்யவும் - புலம்பெயர் தமிழ் மக்களுடன் இணைந்து கட்டமைப்புக்களை உருவாக்கிச் செயற்படுவோம். கடந்த காலங்களில் முன்னாள் போராளிகளின் குடும்பங்கள், மாவீரர் குடும்பங்கள், போரினால் பாதிக்கப்பட்ட குடும்பங்கள் பலவற்றிற்கு முறையான செயற்திட்டத்தின் கீழ் நாம் தொடர்ச்சியாக உதவி வழங்கி வருகிறோம். தொடர்ந்தும் முன்னாள் போராளிகள், மாவீரர் குடும்பங்கள், பெண்தலைமைத்துவக் குடும்பங்களின் வாழ்வாதாரத்தை மேம்படுத்த விசேட கவனம் செலுத்துவோம்.

சமூக விருதலைக்கான செயற்பாடுகள் .

தேச விருதலைக்கான அரசியல் போராட்டமானது சமூக விருதலையையும் உள்ளடக்கியதாகும். இதன் அடிப்படையில் பால் நிலை ஒருக்குமுறை, சாதிய, பிரதேச வேறுபாடுகளற்ற ஓர் சமுதாயம் உருவாகுவதனை நோக்கிய புதிய ஒரு முற்போக்கு கலாசாரத்தை எமது அமைப்பு முன்னெடுக்கும். அத்துடன் நமது எதிர்கால இளைஞர், யுவதிகள் வன்முறைக் கலாசாரம் மற்றும் போதைக்கு அடிமையாகி சிக்கிச் சின்னாபின்னமாகித் தவிக்கும் நிலையிலிருந்து மீட்டு, அவர்களைத் தமிழ்த் தேசத்தைக் கட்டியெழுப்பும் சக்தியாக மாற்றுவோம். தற்கொலை முயற்சியைத் தடுக்கும் பொறிமுறைகளை உருவாக்குவதுடன் திட்டமிட்டுத் திணிக்கப்படும் நுண் கடன்களால் தற்கொலை நிலைக்குத் தள்ளப்பட்டுள்ள எமது சமூகத்தைப் பொருளாதார எழுச்சி மூலமாக மீட்டெடுக்கும் பொறிமுறைகளையும் உருவாக்குவோம்.

கடந்தொழிலாளர்களைப் பாதுகாத்தல்.

எமது தேசிய பொருளாதாரத்தின் அச்சாணிகளுள் கடற்றொழில் முக்கியமானது. போரினாலும், தென்னிலங்கை மீனவர்களின் ஆக்கிரமிப்புக்களாலும், அத்துமீறிய மீன்பிடியாலும் கடல் வலயத் தடைச்சட்டத்தாலும் பாதிக்கப்பட்டுள்ள எமது கடற்றொழிலாளர்கள் அண்டை நாட்டு கடற்றொழிலாள-ர்களின் சட்டவிரோத மீன்பிடி முறைமைகள் மூலமும் பெரும் நெருக்கடியை எதிர்கொள்கின்றனர். இப்படியான நடைமுறை முரண்பாடுகளை, சிறு நீரிணையால் பிரிந்துள்ள தாய்த்தமிழக உறவுகளுடன் தீர்வுகாண விடாமல் பேணுவதும், தொடர்ந்தும் பகைப்புலத்தில் வைத்திருப்பதும் தமிழ்த் தேசத்துக்கெதிரான சக்திகளின் திட்டமிட்ட செயற்பாடே. இதனைச் சுமுகமான முறையில் தீர்ப்பதற்கு எமது மக்களின் சார்பில் தமிழ் தேசிய மக்கள் முன்னணி அர்ப்பணிப்புடன் செயற்படும். கடற்றொழிலில் ஈடுபடும் எமது மக்களினதும், தமிழக மக்களினதும் பிரதிநிதிகளுடன் சமூக தலைவர்கள், துறைசார் வல்லுநர்கள் உதவியுடன் பேச்சுவார்த்தைகளை நடாத்தி எமது கடற்றொழிலாளர்களின் நலன்களை பாதுகாக்க அர்ப்பணிப்புடன் உழைப்போம்.

“இரு தேசங்கள் ஒரு நாடு”



மாற்றுத் தேவையுடையவர்களைப் பராமரித்தல்

போரில் அங்கவீனமாக்கப்பட்ட மாற்றுத் திறனாளிகளுக்கும், பெற்றோரை இழந்த சிறார்கள்க்கும் காப்பகங்களை உருவாக்கிப் பராமரிப்பதற்கான முயற்சிகளை முன்னெடுப்போம்.

கிழக்கு மாகாண மக்களின் காணி, நிர்வாகப் பிரச்சனைகளில் கூடிய கவனம் செலுத்துவோம்.

கிழக்கு மாகாணத்தில் நிகழும் காணி சம்பந்தமான பிணக்குகளிற்கு (உம்: தரவை மேய்ச்சல் நிலப் பிரச்சினை, வலுக்கட்டாயமாக பறிக்கப்பட்ட காணிகள்) தீர்வுகாண எமது மக்களுடன் இணைந்து ஆக்கபூர்வமான நடவடிக்கைகளை மேற்கொள்ளுவோம். அம்பாறை மாவட்டம் கல்முனையில் தனியான தமிழ் பிரதேச செயலகம் அமைக்கப்பட வேண்டும் என்ற கோரிக்கையினை நிறைவேற்றுவதற்கு வேண்டிய நடவடிக்கைகளை எமது மக்களுடன் இணைந்து மேற்கொள்ளுவோம்.

கலை, பண்பாடு, விளையாட்டுத்துறை மேம்பாடு

கலை, பண்பாட்டுப் பிரிவு, விளையாட்டுப்பிரிவு என்பவற்றை உருவாக்கி அவற்றினூடாகத் தமிழர் கலை, பண்பாடு மற்றும் விளையாட்டுத்துறை என்பவற்றின் மேம்பாட்டிற்காய் உழைத்து வருகின்றோம்

மருத்துவத் தேவைகளுக்கான உதவிகள்

போர் அனர்த்தங்களால் உடல் உளரீதியாகக் கடுமையாகப் பாதிக்கப்பட்டு உடனடி, நீண்ட கால மருத்துவத் தேவைகளை எதிர் நோக்கும் எமது உறவுகளுக்கான அத்தியாவசிய தேவைகளை நிறைவு செய்ய நடவடிக்கை மேற்கொள்வோம்.

கல்வித் தராதரத்தை மேம்படுத்தல்

புலம் பெயர் தமிழ் மக்களின் உதவிகளுடன் அவர்கள் வாழும் நாடுகளினதும், தன்னார்வத் தொண்டர் நிறுவனங்களினதும் உதவிகளைப் பெற்று, பின்னடைவைச் சந்தித்துள்ள எமது மாணவர்களின் கல்வித் தராதரத்தை மேம்படுத்த உழைப்போம்.

எமது இலக்குகளை அடைந்து கொள்ள ழீன்று தளங்களில் செயற்பட்டு வருகின்றோம்.

1. மக்களை அணிதிரட்டி ஜனநாயகப் போராட்டங்களை மேற்கொள்ளல்.
2. ஜ.நா மனித உரிமைகள் பேரவை மற்றும் சர்வதேச இராஜதந்திர மட்டங்களிலும், எமது பிரச்சனைகளை எடுத்துச்செல்லல்.
3. தாயகத்தில் துறைசார் கட்டமைப்புகளை உருவாக்கி செயலாற்றுவதல்.

இவ் அணுகுமுறையை நாம் தொடர்ந்தும் முன்னெடுப்போம். எமக்கு மக்கள் அங்கீகாரம் கிடைக்குமாக இருந்தால் இப்பணிகளை வேகமாகவும் பரந்துபட்ட அளவிலும் செய்வதற்கு வாய்ப்புக்கள் ஏற்படும்.

அரசியல் அமைப்பின் 6ஆம் திருத்தச் சட்டம் நீக்கம்

சிறீலங்காவின் அரசியல் அமைப்பில், அடிப்படை மனித உரிமைகளில் ஒன்றான தனிமனிதனுடைய பேச்சுச் சுதந்திரத்தினை கட்டுப்படுத்துகின்ற வகையில் இணைக்கப்பட்டுள்ள 1983 ஆம் ஆண்டின் 6 ஆம் திருத்தச் சட்டம் நீக்கப்படல் வேண்டும்.



புலம்பெயர் மக்களின் பங்களிப்பு

தமிழ் மக்களின் இனப் பிரச்சினைக்கான தீர்வு முயற்சிகள் மற்றும் எமது மண்ணில் மேற்கொள்ளப்படும் அபிவிருத்தித்திட்டங்கள், தாயக மற்றும் புலம்பெயர் துறைசார் நிபுணர்களின் துணையுடனும் புலம்பெயர் மக்களின் பங்களிப்புகளும் முன்னெடுக்கப்படும்.

எமது தேசத்தின் பிரிக்கமுடியாத ஒரு அங்கமான புலம்பெயர் மக்களின் துணையுடன் எமது மக்களின் அன்றாட வாழ்வாதாரப் பிரச்சினைகளை தீர்ப்பதற்கான செயன்முறைகளை மேற்கொள்வோம்.

தமிழக மக்களுடனான உறவுகள்

தமிழக மக்களுடன் இணைந்து எமது மக்களது நீதியான அரசியல் சமூக பொருளாதார மேன்மைக்காக பாடுபடுவோம். தமிழக உறவுகளின் துணையுடன் இந்தியாவின் ஏனைய மாநில மக்களுடனும் அரசியல் கட்சிகளுடனும் மற்றும் சமூக அமைப்புக்களுடனும் உறவை வளர்த்து தமிழ் மக்களுக்கு இழைக்கப்பட்ட அநீதியை வெளிக் கொணர்ந்து, நீதியான தீர்வை அடைய அவர்களது ஆதரவைப் பெற உழைப்போம்.

சர்வதேச சமூகத்தின் பொறுப்பு

தமிழர் தாயகத்தில் 2006 தொடக்கம் 2009 மே வரை இடம் பெற்ற இன அழிப்பினை தடுத்து நிறுத்த, மனிதாபிமானத் தலையீடு என்ற அடிப்படையில் கூட தலையிருவதற்கு சர்வதேச சமூகம் தவறிவிட்டது. விருதலைப் புலிகள் ஓர் 'பயங்கரவாத அமைப்பு' என்றும், அவ்வாறான அமைப்புக்கு எதிராக ஒரு 'அரசு' செயற்படுவதற்கு எதிராக தாம் தலையிட முடியாதெனவும் காரணம் கூறி அமைதியாக இருந்தது.

தமிழ் இனத்தின் பாதுகாப்புக் கவசங்கள் அழிக்கப்பட்டுள்ள இன்றைய நிலையிலும் கூட, தமிழ் பேசும் மக்கள் தமது தாயகம், தனித்துவமான இறைமை கொண்ட தேசம், சுயநிர்ண உரிமை, ஆகிய அடிப்படையிலான கொள்கைகளுக்காகத் தொடர்ந்து போராட வேண்டிய கட்டாயத்தில் உள்ளனர். ஜனநாயக ரீதியாக போராட முற்படும் தமிழ் மக்களின் போராட்டத்தை மீண்டும் நசுக்கவே அரசு முயல்கின்றது. எமது ஜனநாயக ரீதியான அரசியல் போராட்டத்தினை நோக்கி சர்வதேசத்தின் கவனத்தை ஈர்ப்பதற்கும், அப்போராட்டத்திற்கு அவர்களது ஆதரவையும் பாதுகாப்பையும் பெறுவதற்கான சகல நடவடிக்கைகளையும் மேற்கொள்ளுவோம். பாதுகாப்புக் கவசம் இன்றி நெருக்கடிக்குள் தள்ளப்பட்டுள்ள தமிழ் தேசத்தினை பாதுகாக்க வேண்டிய தார்மீகப் பொறுப்பு (Moral Responsibility) சர்வதேச சமூகத்திற்கு உண்டு.

“இரு தேசங்கள் ஒரு நாடு”



வெளியுறவுக் கொள்கை

போரிற்குப் பின்னரான தமிழ்த் தேசத்தின் நலன் சார் வெளியுறவுக் கொள்கை ஒன்றை வகுத்து முன்னெடுத்து வருகிறோம். எமது வெளியுறவுக் கொள்கை தமிழர் நலன்களை மையமாகக் கொண்டது. இது எந்த அரசையும் பகை நாடாக கருதாத கொள்கை. இலங்கைத் தீவின் பூகோள அமைவிடமும், தமிழ் அரசியல் அதன் செல்நெறியின் மீது ஏற்படுத்தக் கூடிய தாக்கத்தையும் சரிவரக் கையாள்வதனுடாக, தமிழர்களின் நலன்களை அடைந்து கொள்ளும் வகையில் சர்வதேச இராஜதந்திர மட்டங்களில் செயலாற்றி வருகின்றோம்.

தமிழ்த் தேசியப் பேரவை

தாயகத்தில் வாழும் தமிழ் மக்களின் உரிமைப்போராட்டம், உடனடி வாழ்வாதாரப் பிரச்சனை, அபிவிருத்தி, வேலைவாய்ப்பு போன்ற அனைத்து விவகாரங்களையும் கையாள்வது தனி நபரிடமோ அல்லது ஒரு சிலரிடமோ தங்கியிருப்பது ஏற்புடையதல்ல என்பது எமது நிலைப்பாடு. எனவே இவற்றை கையாள்வதற்காக வட கிழக்கு இணைந்த தமிழர் தாயகத்தில் “தமிழ்த் தேசியப் பேரவை” ஒன்றை நிறுவ வடக்கு கிழக்கில் எமது மக்களின் பெரும்பான்மை ஆணை கிடைக்குமிடத்தில் அர்ப்பணிப்புடன் செயலாற்றுவோம். இதுவே எதிர்காலத்தில் தமிழ் மக்களின் அதி உயர் அதிகார சபையாக செயற்படும் வண்ணம் துறைசார் நிபுணர்கள் இவ் அவையில் உள்வாங்கப்படுவர்.

முடிவுரை

எமது மக்களின் தாயகம், தனித்துவமான இறைமை கொண்ட தேசம் மற்றும் அதன் இறைமை, சுயநிர்ணய உரிமை, என்ற அடிப்படைகள் சமரசத்திற்கு அப்பாற்பட்டவை.

எமது மக்களின் நலன்களுக்கு மேற்குறித்த கோட்பாடுகள் அங்கீகரிக்கப்படுவது அடைப்படையானது. நாம் எந்த நாட்டினதும், தேசத்தினதும், இனத்தினதும், இனக் குழுக்களினதும் நலன்களுக்கு எதிரானவர்கள் அல்லர். மாறாக, எமது தேசத்தின் நலன்கள் பேணப்படும் வகையில் சிங்கள தேசத்துடனும், இந்தியா, மேற்குலகு உள்ளிட்ட சர்வதேச சமூகத்துடனும் ஆரோக்கியமான இராஜதந்திர உறவுகளைக் கட்டியெழுப்ப விரும்புகின்றோம்.

மேற் கூறப்பட்ட தீர்மானங்களைப் பூரணமாகச் செயல்வடிவில் சாதிக்கும் நோக்குடன், தமிழ்த் தேசிய மக்கள் முன்னணியினராகிய நாம் உறுதியுடன் பணியாற்ற திடசங்கற்பம் புண்புள்ளோம்.

“இரு தேசங்கள் ஒரு நாடு”

தமிழ் மக்களின் அரசியல் உரிமைகளை வென்றெடுக்கப் போராகும் தமிழ்த் தேசிய மக்கள் முன்னணியினராகிய நாம், எதிர்வரும் 2020 ஓகஸ்ட் 05ஆம் திகதி இடம்பெறவுள்ள பாராளுமன்றத் தேர்தலில் அகில இலங்கைத் தமிழ்க் காங்கிரஸ் கட்சியின் சைக்கிள் சின்னத்தில் போட்டியிருக்கின்றோம். இத் தேர்தலில் எமக்கு அமோக ஆதரவை வழங்குமாறு தமிழ் மக்களை நாம் அன்புரிமையுடன் கேட்டுக்கொள்கிறோம்.

தமிழ்த் தேசிய மக்கள் முன்னணி
(அகில இலங்கைத் தமிழ்க் காங்கிரஸ்)

23 யூலை 2020

